

II ചരമോപചാരം

ടി. ശിവദാസമേനോന്റെ നിര്യാണം സംബന്ധിച്ച്

മി. സ്പീക്കർ: മുൻമന്ത്രിയും കമ്മ്യൂണിസ്റ്റ് പ്രസ്ഥാനത്തിന്റെ

സമുന്നതനായ നേതാവുമായിരുന്ന ടി. ശിവദാസമേനോൻ 2022 ജൂൺ 28-ന് അന്തരിച്ചു. മണ്ണാർക്കാട് വെള്ളോലി ശങ്കരൻകുട്ടി പണിക്കർ, കല്ല്യാണിക്കുട്ടിയമ്മ ദമ്പതികളുടെ മകനായി 1932 ജൂൺ 14-ന് ടി. ശിവദാസമേനോൻ ജനിച്ചു. അവിഭക്ത കമ്മ്യൂണിസ്റ്റ് പാർട്ടിയുടെ പെരിന്തൽമണ്ണ താലൂക്ക് കൗൺസിൽ അംഗമായിരുന്ന അദ്ദേഹം പിന്നീട് സി.പി.ഐ.(എം.) മണ്ണാർക്കാട് താലൂക്ക് സെക്രട്ടറിയായി. 1955 മുതൽ മണ്ണാർക്കാട് കെ.ടി.എം. ഹൈസ്കൂളിൽ അദ്ധ്യാപകനായും പിന്നീട് വളരെ ചെറുപ്പത്തിൽ, 25-ാം വയസ്സുമുതൽ ഹെഡ്മാസ്റ്ററായും പ്രവർത്തിച്ച ശിവദാസമേനോൻ 1973-ൽ രൂപീകൃതമായ സ്വകാര്യ സ്കൂൾ അദ്ധ്യാപകരുടെ സംഘടനയായ കെ.പി.ടി.യു-വിന്റെ സ്ഥാപക നേതാവായിരുന്നു. അക്കാലത്തു നടന്ന അദ്ധ്യാപകരുടെ 54 ദിവസം നീണ്ട പണിമുടക്ക് സമരത്തിന്റെ മുൻനിര നേതാവായിരുന്ന അദ്ദേഹം അദ്ധ്യാപകൻ, അദ്ധ്യാപക സംഘടനാ നേതാവ്, കാലിക്കറ്റ് സർവ്വകലാശാല

സിൻഡിക്കേറ്റ് അംഗം, സി.പി.ഐ.(എം.) പാലക്കാട് ജില്ലാ സെക്രട്ടറി, സംസ്ഥാന സെക്രട്ടേറിയറ്റ് അംഗം, മന്ത്രി എന്നീ നിലകളിലെല്ലാം പ്രവർത്തിച്ചു. മൂന്നുതവണ പാലക്കാടുനിന്നും അദ്ദേഹം പാർലമെന്റിലേയ്ക്ക് മത്സരിച്ചിട്ടുണ്ട്. 1987-ൽ മലമ്പുഴയിൽനിന്ന് ആദ്യമായി 8-ാം കേരള നിയമസഭയിൽ അംഗമായ ശിവദാസമേനോൻ ആദ്യ തവണതന്നെ രണ്ടാം നായനാർ മന്ത്രിസഭയിൽ വൈദ്യുതി, ഗ്രാമവികസന വകുപ്പ് മന്ത്രിയായി. തുടർന്ന് 1991, 1996 വർഷങ്ങളിൽ 9, 10 നിയമസഭകളിലും മലമ്പുഴ നിയോജക മണ്ഡലത്തെ പ്രതിനിധീകരിച്ച അദ്ദേഹം മൂന്നാം നായനാർ മന്ത്രിസഭയിൽ ധനം, എക്സൈസ് വകുപ്പുമന്ത്രിയായും ഭരണരംഗത്ത് പ്രാഗത്ഭ്യം തെളിയിച്ചു. പ്രതിപക്ഷ ചീഫ് വിപ്പായും പ്രവർത്തിച്ചിരുന്നു. 1993-1996 കാലയളവിൽ ഒൻപതാം കേരള നിയമസഭയുടെ പബ്ലിക് അക്കൗണ്ട്സ് കമ്മിറ്റിയുടെ ചെയർമാനായും അദ്ദേഹം സേവനം അനുഷ്ഠിച്ചിരുന്നു. ആശയ പ്രചരണ രംഗത്ത് അദ്ദേഹത്തിന്റെ സംഭാവനകൾ അതുല്യമായിരുന്നു. ഗഹനമായ കമ്മ്യൂണിസ്റ്റ് ആശയങ്ങളെ സാമാന്യ യുക്തികളായും ജനജീവിതത്തിലെ അനുഭവങ്ങളുമായും ബന്ധപ്പെടുത്തി വളരെ സരളമായി അദ്ദേഹം ജനങ്ങളോട് വിശദീകരിച്ചു. നിയമസഭയിൽ തന്റെ

പക്ഷത്തെ സമർത്ഥമായി പ്രതിരോധിച്ചിരുന്ന പോരാളിയായിരുന്നു ശിവദാസമേനോൻ. സഭയ്ക്ക് പുറത്ത് ജനങ്ങളുടെ മുന്നിൽനിന്ന് അവരുടെ ജീവിതാവശ്യങ്ങൾക്കായി പോരാടി. മികവുറ്റ വാമിയായിരുന്ന അദ്ദേഹം രാഷ്ട്രീയ പൊതുയോഗങ്ങളെ ബഹുജന വിദ്യാഭ്യാസ പരിപാടിയാക്കി മാറ്റി. അടിയന്തരാവസ്ഥക്കാലത്തും പ്രതികൂല സന്ദർഭങ്ങളിലും ഒളിവിലും ജയിലിലുമൊക്കെ കഴിഞ്ഞ് ഇടതുപക്ഷ പ്രസ്ഥാനത്തെ ശക്തിപ്പെടുത്തിയ അദ്ദേഹം യാതനാപൂർണ്ണമായ സമരങ്ങളിലൂടെ അധ്യാപക പ്രസ്ഥാനത്തെ സുശക്തമായി കെട്ടിപ്പടുക്കുന്നതിൽ നിർണ്ണായകമായ പങ്ക് വഹിച്ചു. 2003-ൽ മുത്തങ്ങയിൽ ആദിവാസികൾക്കുനേരെ നടന്ന വെടിവെപ്പിനെതിരെ പ്രതിഷേധത്തിന്റെ അഗ്നിജ്വാലമായി ശിവദാസമേനോൻ മാറിയതും 70-ാം വയസ്സിൽ കൊടിയ മർദ്ദനം ഏറ്റുവാങ്ങിയതും കേരളത്തിന്റെ ഓർമ്മയിൽ ഇന്നുമുണ്ട്. ഇടതുപക്ഷ പ്രസ്ഥാനത്തെ ആശയതലത്തിലും സംഘടനാതലത്തിലും ഒരുപോലെ സജ്ജമാക്കുന്നതിൽ അവിസ്മരണീയ സംഭാവന നൽകിയ വിപ്ലവകാരിയെയും മികച്ച ഒരു നിയമസഭാ സാമാജികനെയുമാണ് ടി. ശിവദാസമേനോന്റെ നിര്യാണത്തിലൂടെ നമുക്ക് നഷ്ടമായിരിക്കുന്നത്.

പി. രാഘവന്റെ നിര്യാണം സംബന്ധിച്ച്

മുൻ എം.എൽ.എ.-യും മുതിർന്ന തൊഴിലാളി നേതാവുമായിരുന്ന പി. രാഘവൻ 2022 ജൂലൈ 5-ന് അന്തരിച്ചു. ചേവിരി രാമൻനായർ, പേരയിൽ മാണിയമ്മ ദമ്പതികളുടെ മകനായി 1945 ഒക്ടോബർ 18-ന് പി. രാഘവൻ ജനിച്ചു. സ്കൂൾ കാലത്തുതന്നെ സംഘടനാ പ്രവർത്തനത്തിൽ സജീവമായിരുന്ന അദ്ദേഹം ഗവൺമെന്റ് കോളേജിൽനിന്ന് സാമ്പത്തിക ശാസ്ത്ര ബിരുദവും ഉടുപ്പി ലോ കോളേജിൽനിന്ന് നിയമ ബിരുദവും നേടി. പഠന കാലത്ത് കെ.എസ്.എഫ്. അവിഭക്ത കണ്ണൂർ ജില്ലാ പ്രസിഡന്റായിരുന്ന അദ്ദേഹം 1964-ൽ പാർട്ടി അംഗവും 1974-ൽ കാസർഗോഡ് ബാറിൽ അഭിഭാഷകനുമായി. ഇക്കാലത്ത് തൊഴിലില്ലായ്മ വേതനം ആവശ്യപ്പെട്ട് ഡി.വൈ.എഫ്.ഐ.-യുടെ ആദ്യരൂപമായ കെ.എസ്.വൈ.എഫ്. ഡൽഹിയിൽ നടത്തിയ തൊഴിൽ സമരത്തിൽ പങ്കെടുത്ത് തീഹാർ ജയിലിലായി. ബന്ധുക്കൾ തലപ്പള്ളത്ത് ആയുധ ക്യാമ്പ് നടത്തിയെന്നാരോപിച്ച് നക്സലായി മുദ്രകുത്തി പോലീസ് ദിവസങ്ങളോളം ലോക്കപ്പിലിട്ട് മർദ്ദിച്ചു. കാസർഗോഡ് ജില്ലാ രൂപീകരിച്ചപ്പോൾ സി.പി.ഐ. (എം.) ജില്ലാ കമ്മിറ്റിയിലും പിന്നാലെ സെക്രട്ടേറിയറ്റിലും അംഗമായി.

മോട്ടോർ തൊഴിലാളികളെ സംഘടിപ്പിച്ച് ട്രേഡ് യൂണിയൻ രംഗത്ത് സജീവമായ അദ്ദേഹം ബസ് തൊഴിലാളി ഫെഡറേഷൻ സംസ്ഥാന പ്രസിഡന്റും ഫെഡറേഷന്റെ ദേശീയ പ്രവർത്തക സമിതി അംഗവുമായി. ചുമട്ട്, ബീഡി, കശുവണ്ടി, അടയ്ക്ക, കെൽ ഫാക്ടറി തൊഴിലാളികളെ സംഘടിപ്പിച്ച പി. രാഘവൻ ഇവയുടെ യൂണിയനുകൾക്ക് നേതൃത്വവും വഹിച്ചു. ട്രേഡ് യൂണിയൻ പ്രസ്ഥാനം കെട്ടിപ്പടുക്കുന്നതിൽ മുൻനിരയിൽ പ്രവർത്തിച്ച അദ്ദേഹത്തിന്റെ അതുല്യമായ സംഘാടന മികവിനാൽ കാസർഗോഡ് ജില്ലയിൽ നിരവധി സഹകരണ സ്ഥാപനങ്ങൾ ആരംഭിച്ചു. മൂന്നാട് പീപ്പിൾസ് സഹകരണ കോളേജും ചെങ്കള നായനാർ ആശുപത്രിയും സഹകരണ വഴിയിൽ പി. രാഘവന്റെ നേതൃത്വത്തിൽ സൃഷ്ടിക്കപ്പെട്ട മാതൃകകളാണ്. ദീർഘകാലം സി.പി.ഐ.(എം.) കാസർഗോഡ് ജില്ലാ കമ്മിറ്റിയംഗം, ജില്ലാ സെക്രട്ടേറിയറ്റംഗം, എൽ.ഡി.എഫ്. ജില്ലാ കൺവീനർ, സി.ഐ.ടി.യു. സംസ്ഥാന വൈസ് പ്രസിഡന്റ്, സെക്രട്ടറി, ദേശീയ പ്രവർത്തക സമിതിയംഗം, ദിനേശ് ബീഡി കേന്ദ്ര സഹകരണ സംഘം ഡയറക്ടർ, സംസ്ഥാന സഹകരണ ബാങ്ക് വൈസ് പ്രസിഡന്റ് എന്നീ നിലകളിൽ പ്രവർത്തിച്ച അദ്ദേഹം ഉദമ നിയോജക മണ്ഡലത്തെ

പ്രതിനിധീകരിച്ച് ഒൻപതും പത്തും കേരള നിയമസഭകളിൽ അംഗമായി. നിയമസഭാംഗമായിരിക്കെ പി. രാഘവൻ അവതരിപ്പിച്ച ബീഡി-സിഗാർ തൊഴിലാളി ക്ഷേമനിധി സ്വകാര്യ ബിൽ പിന്നീട് സർക്കാർ നിയമമാക്കി. ട്രേഡ് യൂണിയൻ സഹകരണ രംഗങ്ങളിൽ മാതൃകാപരമായ പ്രവർത്തനം കാഴ്ചവച്ച മനുഷ്യസ്നേഹിയെയും പരിശ്രമശാലിയായ ഒരു നേതാവിനെയുമാണ് പി. രാഘവന്റെ നിര്യാണത്തിലൂടെ നമുക്ക് നഷ്ടമായിരിക്കുന്നത്.

പി. ഗോപിനാഥൻ നായരുടെ നിര്യാണം സംബന്ധിച്ച്

പ്രമുഖ ഗാന്ധിയൻ പി. ഗോപിനാഥൻ നായർ 2022 ജൂലൈ 5-ന് അന്തരിച്ചു. ബ്രിട്ടീഷ് ഭാരതത്തിൽ ജനിച്ച് കോളനി വാഴ്ചയ്ക്കെതിരെ പോരാടുകയും ആ പോരാട്ടത്തിന് നേതൃത്വം നൽകിയ മഹാത്മാ ഗാന്ധിയെയും മറ്റ് ദേശീയ നേതാക്കളെയും നേരിടുകണ്ട് ഊർജ്ജം ഉൾക്കൊള്ളുകയും ചെയ്ത അപൂർവ്വം കേരളീയരിൽ ഒരാളായിരുന്നു പി. ഗോപിനാഥൻ നായർ. എം. പത്മനാഭ പിള്ളയുടെയും കെ. പി. ജാനകിയമ്മയുടെയും മകനായി 1922 ജൂലൈ 7-ന് പി. ഗോപിനാഥൻ നായർ ജനിച്ചു. നെയ്യാറ്റിൻകര സർക്കാർ ഹൈസ്കൂൾ, തിരുവനന്തപുരം

യൂണിവേഴ്സിറ്റി കോളേജ് എന്നിവിടങ്ങളിൽ പഠനം നടത്തിയ അദ്ദേഹം വിദ്യാർത്ഥി ആയിരുന്നപ്പോൾത്തന്നെ സ്വാതന്ത്ര്യ സമരത്തിന്റെ ഭാഗമായ ക്വിറ്റ് ഇന്ത്യ സമരത്തിൽ പങ്കെടുത്ത് ജയിലിലായി. തുടർന്ന് 1946-48 കാലത്ത് വിശ്വഭാരതി സർവ്വകലാശാലയിലെ ചീനാ ഭവനിൽ ഗവേഷണ വിദ്യാർത്ഥിയായി. 1934-ൽ ഹരിജനോത്ഥാരണ ഫണ്ട് സമാഹരിക്കാൻ കേരളത്തിലെത്തിയ ഗാന്ധിജിയെ നെയ്യാറ്റിൻകരയിൽവെച്ച് 11-ാം വയസ്സിൽ കണ്ടത് ആവേശകരമായ അനുഭവമായി മാറി. 1936-ൽ ക്ഷേത്രപ്രവേശനത്തോടനുബന്ധിച്ച് ഗാന്ധിജി കേരളത്തിൽ വന്നപ്പോഴും ശാന്തിനികേതൻ വിശ്വഭാരതി സർവ്വകലാശാലയിലെ പഠന കാലത്തും ഗാന്ധിജിയെ കാണുവാൻ അദ്ദേഹത്തിന് അവസരമുണ്ടായി. 1951-ൽ കെ. കേളപ്പന്റെ അധ്യക്ഷതയിൽ രൂപംകൊണ്ട ഗാന്ധി സ്മാരക നിധിയുടെ പ്രവർത്തനങ്ങളിൽ ആകൃഷ്ടനായി കേരളത്തിൽ പ്രവർത്തനം ആരംഭിച്ച പി. ഗോപിനാഥൻ നായർ പിന്നീട് അതിന്റെ അധ്യക്ഷ സ്ഥാനത്തെത്തി. കർമ്മ സമിതി അംഗമായും ദേശീയ പ്രസിഡന്റായും ഗാന്ധിജിയുടെ സർവ്വസേവാ സംഘത്തെ നയിച്ച ഗോപിനാഥൻ നായർ മഹാത്മാ ഗാന്ധിയുടെ വാർഡയിലെ സേവാഗ്രാം ആശ്രമത്തിൽ 11 വർഷം

പ്രസിഡന്റായും പ്രവർത്തിച്ചു. ഭൂദാന യജ്ഞത്തിന് നേതൃത്വം നൽകിയ വിനോദ ഭാവെയുടെ പദയാത്രയിൽ 13 വർഷവും ഗോപിനാഥൻ നായർ പങ്കെടുത്തു. ഗാന്ധിയൻ ആദർശങ്ങളുടെ പ്രചരണത്തിന് രാജ്യം മുഴുവൻ സഞ്ചരിച്ചിട്ടുള്ള ഗോപിനാഥൻ നായർ സ്വാതന്ത്ര്യാനന്തരം കൽക്കത്തയിൽ വർഗ്ഗീയ കലാപം നടന്ന തെരുവുകളിൽ ഗാന്ധിജിയുടെ സമാധാന പ്രവർത്തനങ്ങളിൽ നാല് സഹപാഠികൾക്കൊപ്പം പങ്കെടുത്തു. ഇന്ദിരാഗാന്ധിയുടെ വധത്തെ തുടർന്ന് പഞ്ചാബിൽ നടന്ന സിഖ്-ഹിന്ദു സംഘർഷ സമയത്ത് സാഹസികമായി അവിടെ എത്തിയതും ഗാന്ധിയുടെ പാതയിലേയ്ക്ക് ജനങ്ങളെ നയിച്ചതും അദ്ദേഹത്തിന്റെ സമര ജീവിതത്തിലെ ഏടുകളാണ്. മദ്യവർജ്ജനത്തിനായി സമരം നയിക്കുന്നതിനും ഗാന്ധിയൻ ദർശനങ്ങളെ കുറിച്ച് ക്ലാസ്സുകൾ എടുക്കുന്നതിനും പ്രായം ഒരു തടസ്സമാകാതിരുന്ന ഗോപിനാഥൻ നായർക്ക് ഉപനിഷത്തുകളിലും ബൈബിളിലും ഖുർആനിലുമെല്ലാം തികഞ്ഞ അറിവുണ്ടായിരുന്നു. 2016-ൽ പത്മശ്രീ നൽകി രാജ്യം അദ്ദേഹത്തെ ആദരിച്ചു. എന്റെ ജീവിതമാണ് എന്റെ സന്ദേശം എന്ന മഹാത്മാ ഗാന്ധിയുടെ പ്രശസ്തമായ വാക്യത്തെ അന്വർത്ഥമാക്കുന്നതായിരുന്നു അദ്ദേഹത്തിന്റെ ജീവിതം. ദേശീയ

സ്വാതന്ത്ര്യ സമരകാലഘട്ടത്തെ ഇന്നത്തെ കാലഘട്ടവുമായി ബന്ധിപ്പിച്ച് നിർത്തിയ വിലപ്പെട്ട കണ്ണിയായ ഗോപിനാഥൻ നായരുടെ നിര്യാണത്തിലൂടെ ഇവെള്ള വദർ പോലെ കറയില്ലാത്ത ഒരു ഗാന്ധിയനെയാണ് നമുക്ക് നഷ്ടമായിരിക്കുന്നത്.

അന്തരിച്ച മഹത് വ്യക്തികളോടുള്ള ആദരസൂചകമായി നമുക്ക് അൽപ്പസമയം എഴുന്നേറ്റ് നിൽക്കാം.

(അന്തരിച്ച വ്യക്തികളോടുള്ള ആദരസൂചകമായി സഭാംഗങ്ങൾ അൽപ്പനേരം എഴുന്നേറ്റുനിന്ന് മൗനം ആചരിച്ചു.)